

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavāryō me sannidhattāṃ sadā hr̥di* ॥

॥ *uddhava gītā - caturviṃśatitamo'dhyāyaḥ* ॥

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

***His Holiness śrīmad āṇḍavan of śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ uddhava gītā - caturviṃśatitamo'dhyāyaḥ ॥

śrī·uddhava uvāca

sudustarāmimāṃ manye yogacaryāmanātmanaḥ |  
yathāñjasā pumān siddhyentanme brūhyañjasācyuta ॥ 24.1 ॥

prāyaśaḥ puṇḍarīkākṣa yuñjanto yogino manaḥ |  
viśīdantyasamādhānānmanonigrahakarśītāḥ ॥ 24.2 ॥

athāta ānandadughaṃ padāmbujaṃ  
haṃsāḥ śrayerrannaravindalocana |  
sukhaṃ nu viśveśvara yogakarmabhi-  
stvanmāyayāmī vihatā na māninaḥ ॥ 24.3 ॥

kiṃ citramacyuta tavaitadaśeṣabandho  
dāseṣvananyaśaraṇesu yadātmasāttvam |  
yo'rocayat saha mṛgaiḥ svayamīśvarāṇāṃ  
śrīmatkirīṭataṭapīditapādapīṭhaḥ ॥ 24.4 ॥

taṃ tvākhilātmadayiteśvaramāśritānāṃ  
sarvārthadaṃ svakṛtavid visṛjeta ko nu |  
ko vā bhajet kimapi vismṛtaye'nu bhūtyai  
kiṃ vā bhavenna tava pādarajojuṣāṃ naḥ ॥ 24.5 ॥

naivopayantyapacitiṃ kavayastaveśa  
brahmāyuṣāpi kṛtamṛddhamudaḥ smarantaḥ |  
yo'ntarbahistanubhṛtāmaśubhaṃ vidhunva-  
nnācāryacaityavapuṣā svagatiṃ vyanakti ॥ 24.6 ॥

śrīśuka uvāca

ityuddhavenātyanuraktacetasā

prṣṭo jagatkrīḍanakaḥ svaśaktibhiḥ |  
 grhītamūrtitraya īśvareśvaro  
 jagāda sapremamanoharasmītaḥ || 24.7 ||

śrībhagavānuvāca  
 hanta te kathayiṣyāmi mama dharmān sumaṅgalān |  
 yāñchraddhayā''caran martyo mṛtyum jayati durjayam || 24.8 ||

kuryāt sarvāṇi karmāṇi madarthaṃ śanakaiḥ smaran |  
 mayyarpitamanaścitto maddharmātmamanoratīḥ || 24.9 ||

deśān puṇyānāśrayeta madbhaktaiḥ sādhubhiḥ śritān |  
 devāsuramanuṣyeṣu madbhaktācaritāni ca || 24.10 ||

prṥhaksatreṇa vā mahyaṃ parvayātrāmahotsavān |  
 kārayed gītanṛtyādyairmahārājavibhūtibhiḥ || 24.11 ||

māmeva sarvabhūteṣu bahirantarapāvṛtam |  
 īkṣetātmani cātmānaṃ yathā khamamalāśayaḥ || 24.12 ||

iti sarvāṇi bhūtāni madbhāvena mahādyute |  
 sabhājayan manyamāno jñānaṃ kevalamāśritaḥ || 24.13 ||

brāhmaṇe pulkase stene brahmaṇye'rke sphuliṅgake |  
 akrūre krūrake caiva samadrk paṇḍito mataḥ || 24.14 ||

nareṣvabhīkṣṇaṃ madbhāvaṃ puṃso bhāvayato'cirāt |  
 spardhāsūyātiraskārāḥ sāhaṅkārā viyanti hi || 24.15 ||

viṣṛjya smayamānān svān dṛśaṃ vrīḍāṃ ca daihikīm |  
 praṇamed daṇḍavad bhūmāvāśvacāṇḍālagokharam || 24.16 ||

yāvat sarveṣu bhūteṣu madbhāvo nopajāyate |  
 tāvadevamupāsīta vāñmanah kāyavṛttibhiḥ || 24.17 ||

sarvaṃ brahmātmakaṃ tasya vidyayā'tmamanīṣayā |  
paripaśyannuparamet sarvato muktasaṃśayaḥ || 24.18 ||

ayaṃ hi sarvakalpānāṃ sadhrīcīno mato mama |  
madbhāvaḥ sarvabhūteṣu manovākkāyavṛttibhiḥ || 24.19 ||

na hyaṅgopakrame dhvaṃso maddharmasyoddhavāṅvapi |  
mayā vyavasitaḥ samyañ nirguṇatvādanāśīṣaḥ || 24.20 ||

yo yo mayi pare dharmāḥ kalpyate niṣphalāya cet |  
tadāyāso nirarthaḥ syād bhayāderiva sattama || 24.21 ||

eṣā buddhimatāṃ buddhirmanīṣā ca manīṣiṇām |  
yat satyamanṛteneha martyenāpnoti māmṛtam || 24.22 ||

eṣa te'bhihitaḥ kṛtsno brahmavādasya saṅgrahaḥ |  
samāsavyāsavidhinā devānāmapi durgamaḥ || 24.23 ||

abhīkṣṇaśaste gaditaṃ jñānaṃ vispaṣṭayuktimat |  
etad vijñāya mucyeta puruṣo naṣṭasaṃśayaḥ || 24.24 ||

suviviktaṃ tava praśnaṃ mayaitadapi dhārayet |  
sanātanaṃ brahmaguhyam param brahmādhigacchati || 24.25 ||

ya etanmama bhakteṣu sampradadyāt supuṣkalam |  
tasyāhaṃ brahmadāyasya dadāmyātmānamātmanā || 24.26 ||

ya etat samadhīyīta pavitraṃ paramaṃ śuci |  
sa pūyetāharaharmāṃ jñānadīpena darśayan || 24.27 ||

ya etacchraddhayā nityamavyagraḥ śṛṇuyānnaraḥ |  
mayi bhaktiṃ parāṃ kurvan karmabhirna sa badhyate || 24.28 ||

apyuddhava tvayā brahma sakhe samavadhāritam |  
api te vigato mohāḥ śokaścāsau manobhavaḥ || 24.29 ||

naitattvayā dāmbhikāya nāstikāya śathāya ca |  
aśuśrūṣorabhaktāya durvinītāya dīyatām || 24.30 ||

etairdoṣairvihīnāya brahmaṇyāya priyāya ca |  
sādhave śucaye brūyād bhaktiḥ syācchūdrayoṣitām || 24.31 ||

naitad vijñāya jijñāsorjñātavyamavaśiṣyate |  
pītvā pīyūṣamamṛtaṃ pātavyaṃ nāvaśiṣyate || 24.32 ||

jñāne karmaṇi yoge ca vārtāyāṃ daṇḍadhāraṇe |  
yāvānartha nṛṇāṃ tāta tāvāṃste'haṃ caturvidhaḥ || 24.33 ||

martyo yadā tyaktasamastakarmā  
niveditātmā vicikīrṣito me |  
tadāmṛtatvaṃ pratipadyamāno  
mayā'tmabhūyāya ca kalpate vai || 24.34 ||

śrīśuka uvāca  
sa evamādarśitayogamārga-  
stadottamaślokovaco niśamya |  
baddhāñjaliḥ prītyuparuddhakaṇṭho  
na kiñcidūce'śrupariplutākṣaḥ || 24.35 ||

viṣṭabhya cittam praṇayāvaghūrṇam  
dhairyeṇa rājan bahu manyamānaḥ |  
kṛtāñjaliḥ prāha yadupravīram  
śīrṣṇā sprśamstaccaraṇāravindam || 24.36 ||

śrī·uddhava uvāca  
vidrāvito mohamahāndhakāro  
ya āśrito me tava sannidhānāt |  
vibhāvasoḥ kiṃ nu samīpagasya  
śītaṃ tamo bhīḥ prabhavantyajādyā || 24.37 ||

pratyarpito me bhavatānukampinā  
 bhr̥tyāya vijñānamayaḥ pradīpaḥ |  
 hitvā kṛtajñastava pādamūlaṃ  
 ko'nyat samīyāccharaṇaṃ tvadīyam || 24.38 ||

vṛkṇāśca me sudṛḍhaḥ snehapāśo  
 dāśārhaṇṣṇyandhakasātvateṣu |  
 prasāritaḥ sṛṣṭivivṛddhaye tvayā  
 svamāyayā hyātmasubodhahetinā || 24.39 ||

namo'stu te mahāyogin prapannamanuśādhi mām |  
 yathā tvaccaraṇāmbhoje ratiḥ syādanapāyinī || 24.40 ||

śrībhagavānuvāca  
 gacchoddhava mayā'diṣṭo badaryākhyam mamāśramam |  
 tatra matpādatīrthode snānopasparśanaiḥ śuciḥ || 24.41 ||

īkṣayālananandāyā vidhūtāśeṣakalmaṣaḥ |  
 vasāno valkalānyaṅga vanyabhuk sukhanīḥ spṛhaḥ || 24.42 ||

titikṣurdvandvamātrāṇāṃ suśīlaḥ saṃyatendriyaḥ |  
 śāntaḥ samāhitadhiyā jñānavijñānasamṃyutaḥ || 24.43 ||

matto'nuśikṣitaṃ yatte viviktamanubhāvayan |  
 mayyāveśitavākcitto maddharmanirato bhava |  
 ativrajya gatīstisro māmeṣyasi tataḥ param || 24.44 ||

śrīśuka uvāca  
 sa evamukto harimedhasoddhavaḥ  
 pradakṣiṇaṃ taṃ parisṛtya pādayoḥ |  
 śiro nidhāyāśrukalābhirādradhī-  
 rnyaṣiñcadadvandvaparo'pyapakrame || 24.45 ||

*sudustyajasnehaviyogakātaro*

*na śaknuvaṃstaṃ parihātumāturaḥ |  
kṛcchraṃ yayau mūrdhani bhartṛpāduke  
bibhrannamaskṛtya yayau punaḥ punaḥ || 24.46 ||*

*tatastamantarhṛdi sanniveśya*

*gato mahābhāgavato viśālām |  
yathopadiṣṭāṃ jagadekabandhunā  
tapaḥ samāsthāya hareragād gatim || 24.47 ||*

*ya etadānandasamudrasambhṛtaṃ*

*jñānāmṛtaṃ bhāgavatāya bhāṣitam |  
kṛṣṇena yogeśvarasevitāṅghriṇā  
sacchraddhayā'sevya jagad vimucyate || 24.48 ||*

*bhavabhayamapahantum jñānavijñānasāraṃ*

*nigamakṛdupajahre bhṛṅgavad vedasāram |  
amṛtamudadhitaścāpāyayad bhṛtyavargān  
puruṣamṛṣabhamādyaṃ kṛṣṇasaṃjñāṃ nato'smi || 24.49 ||*

*|| iti caturviṃśatitamo'dhyāyaḥ ||*